



11.12.2024

ABBOZZ TA' RAPPORT

dwar il-politika tal-kompetizzjoni – rapport annwali 2024
(2024/2079(INI))

Kumitat għall-Affarijiet Ekonomiċi u Monetarji

Rapporteur: Lara Wolters

WERREJ

	Pàġna
MOZZJONI GĦAL RIŻOLUZZJONI TAL-PARLAMENT EWROPEW	3
NOTA SPJEGATTIVA	8
ANNEX: ENTITAJIET JEW PERSUNI LI R-RAPPORTEUR IRĊIEVA KONTRIBUT MINGHANDHOM.....	9

MOZZJONI GĦAL RIŻOLUZZJONI TAL-PARLAMENT EWROPEW

dwar il-politika tal-kompetizzjoni – rapport annwali 2024 (2024/2079(INI))

Il-Parlament Ewropew,

- wara li kkunsidra t-Trattat dwar il-Funzjonament tal-Unjoni Ewropea, b’mod partikolari l-Artikoli 101 sa 109 tiegħu,
- wara li kkunsidra l-pubblikazzjoni minn Ursula von der Leyen tat-18 ta’ Lulju 2024 bit-titolu “Europe’s choice: political guidelines for the next Commission 2024-2029” (L-għażla quddiem l-Ewropa: Linji gwida politiċi għall-Kummissjoni Ewropea li jmiss 2024-2029),
- wara li kkunsidra r-rapport minn Mario Draghi ta’ Settembru 2024 bit-titolu “The future of European competitiveness” (Il-futur tal-kompetittività Ewropea),
- wara li kkunsidra r-rapport minn Enrico Letta ta’ April 2024 bit-titolu “Much more than a market” (Hafna aktar milli suq),
- wara li kkunsidra r-Rapport Speċjali Nru 21/2024 tal-Qorti Ewropea tal-Awdituri bit-titolu “L-għajjnuna mill-Istat fi żminijiet ta’ krizi – Reazzjoni rapida iżda nuqqasijiet fil-monitoraġġ tal-Kummissjoni u inkonsistenzi fil-qafas ta’ appoġġ għall-objettivi tal-politika industrijali tal-UE”,
- wara li kkunsidra r-Regolament tal-Kunsill (KE) Nru 139/2004 tal-20 ta’ Jannar 2004 dwar il-kontroll ta’ konċentrazzjonijiet bejn imprizi (ir-Regolament tal-KE dwar l-Għaqdiet)¹,
- wara li kkunsidra s-sentenzi tal-Qorti tal-Ġustizzja tal-Unjoni Ewropea tat-22 ta’ Settembru 2022 fil-Kawża C-611/22 P (*Illumina vs il-Kummissjoni*)², tal-10 ta’ Settembru fil-Kawża C-465/20 P (*Il-Kummissjoni Ewropea vs l-Irlanda u Apple Sales International*)³ u tal-10 ta’ Settembru 2024 fil-Kawża C-48/22 P (*Google u Alphabet vs Il-Kummissjoni*)⁴,
- wara li kkunsidra r-rapport tal-Kummissjoni tal-2024 bit-titolu “Protecting competition in a changing world – Evidence on the evolution of competition in the EU during the past 25 years” (Il-protezzjoni tal-kompetizzjoni f’dinja li qed tinbidel – Evidenza dwar l-evoluzzjoni tal-kompetizzjoni fl-UE matul dawn l-aħħar 25 sena),

¹ ĠU L 024, 29.1.2004, p. 1, ELI: <http://data.europa.eu/eli/reg/2004/139/oj>.

² [Appell imressaq fit-22 ta’ Settembru 2022 minn Illumina Inc. kontra s-sentenza mogħtija mill-Qorti Ġenerali fit-13 ta’ Lulju 2022 fil-Kawża 62021TJ0227, Illumina vs Il-Kummissjoni, ĠU C 432, 14.11.2022, p. 13.](#)

³ Is-Sentenza tal-Qorti Ġenerali tal-10 ta’ Settembru 2024, *Il-Kummissjoni Ewropea vs l-Irlanda u Apple Sales International*, 62020CJ0465, ECLI:EU:C:2024:724.

⁴ Is-Sentenza tal-Qorti tal-Ġustizzja tal-10 ta’ Settembru 2024, *Google LLC u Alphabet Inc. vs il-Kummissjoni Ewropea*, 62022CJ0048, ECLI:EU:C:2024:726.

- wara li kkunsidra r-rapport bit-titolu “CRA Market Share Report: 2023 edition” (Rapport dwar is-sehem tas-suq tas-CRA: Edizzjoni 2023) ippubblikat mill-Awtorità Ewropea tat-Titoli u s-Swieq,
 - wara li kkunsidra l-Artikolu 55 tar-Regoli ta’ Proċedura tiegħu,
 - wara li kkunsidra r-rapport tal-Kumitat għall-Affarijiet Ekonomiċi u Monetarji (A10-0000/2024),
- A. billi kuntest ġeopolitiku diffiċli jirrikjedi approċċ imġedded għall-kompetittività Ewropea;
- B. billi l-infurzar xieraq tal-qafas tal-politika tal-kompetizzjoni fil-livell tal-UE jwassal għal prezzijiet aktar baxxi, kwalità oġhla, innovazzjoni aktar mgħaġġla u ekonomija aktar reziljenti;

Kunsiderazzjonijiet ġenerali

1. Iqis li l-kompetizzjoni tal-UE tipproteġi kontra l-konċentrazzjonijiet u l-akkumulazzjonijiet ta’ saħħa fis-suq, u jafferma mill-ġdid ir-rwol tal-politika tal-kompetizzjoni fil-protezzjoni tal-konsumaturi;
2. Itenni li l-politika tal-kompetizzjoni għandha tikkontribwixxi għall-politiki kollha tal-UE, b’mod partikolari dawk fl-oqsma tal-ambjent u d-digitalizzazzjoni; jilqa’ l-impenn tal-Kummissjoni għal qafas ġdid ta’ għajjnuna mill-Istat sabiex jakkumpanja l-Patt għal Industrija Nadifa;
3. Jenfasizza li s-saħħa u l-importanza globali tas-suq uniku tal-UE jirrizultaw mhux biss mill-kompetittività interna u esterna tiegħu iżda wkoll mill-kapaċità tiegħu li jistabbilixxi standards soċjali u ambjentali komuni;

Unjoni kompetittiva

4. Jappoġġja l-impenn tal-Kummissjoni li tinvesti fil-kompetittività sostenibbli; jilqa’ l-enfasi ta’ Mario Draghi fuq l-innovazzjoni, l-investimenti, l-integrazzjoni tas-suq, id-dekarbonizzazzjoni u r-reziljenza, u l-enfasi ta’ Enrico Letta fuq l-integrazzjoni, l-awtonomija u s-solidarjetà; jinkoraġġixxi politiki li jippromwovu l-innovazzjoni u t-tkabbir sostenibbli u inkluziv;
5. Jissottolinja l-hteġa li l-politika industrijali tagħti spinta lill-kompetittività Ewropea; jinnota li dan ma jridx jirrizulta f’pożizzjoni dominanti fis-suq jew abbuż tiegħu, u jwissi kontra li tiġi permessa l-integrazzjoni tas-suq permezz ta’ għaqdiet;
6. Jieħu nota tar-rapport tal-Kummissjoni li jiddikjara li l-konċentrazzjoni tas-suq, il-margnijiet kummerċjali u l-profitti żdiedu matul dawn l-aħħar 25 sena, filwaqt li d-dinamizmu tal-industrija naqas, minkejja l-infurzar attiv tad-dritt tal-kompetizzjoni;
7. Jirrimarka li l-għajjnuna mill-Istat qed tintuża dejjem aktar sabiex tappoġġja l-oġettivi tal-politika industrijali; jinnota l-kapaċitajiet fiskali diverġenti tal-Istati Membri u jwissi li għajjnuna mill-Istat frammentata iġġib magħha kundizzjonijiet mhux ekwi; jistieden lill-Kummissjoni timmonitorja dawn l-effetti; jistieden lill-Kummissjoni u lill-Istati

Membri ma jinvolvux ruħhom f'kompetizzjoni tas-sussidji; jikkonkludi li oqfsa temporanji ta' għajjnuna mill-Istat naqsu milli jipprevjenu aktar frammentazzjoni; jappella għal monitoraġġ aktar strett tan-notifika tal-għajjnuna mill-Istat kif ukoll għal rapportar u trasparenza mtejba tal-għajjnuna mill-Istat f'konformità mar-rakkomandazzjonijiet tal-Qorti Ewropea tal-Awdituri;

8. Jieħu nota tal-istima ta' Mario Draghi li huma meħtieġa EUR 800 biljun addizzjonali fis-sena sabiex tiġi protetta l-kompetittività tal-UE tagħna; jirrikonoxxi l-importanza tal-investment pubbliku f'dan il-kuntest; iqis li l-introduzzjoni ta' kapaċità tal-investment permanenti tal-UE hija kruċjali;

Prijoritajiet ta' infurzar

9. Jilqa' l-proposta ta' Mario Draghi għal "għodda ġdida tal-kompetizzjoni" bħala għodda flessibbli ta' investigazzjoni tas-suq imfassla biex tindirizza l-problemi strutturali tal-kompetizzjoni billi tnaqqas l-ostakli għad-dhul għall-kompetituri, u dan bl-għan li tizdied il-kompetittività, tiġi inċentivata l-innovazzjoni u jiġu protetti l-konsumaturi vulnerabbli;
10. Ifakkar li skont it-Trattat, il-Kummissjoni għandha s-setgħa li tindirizza abbużi ta' sfruttament; isostni li l-prijoritizzazzjoni tal-abbużi ta' sfruttament tal-konsumaturi tista' tgħin biex jiġu indirizzati direttament iż-żidiet fil-prezzijiet b'riżultat tal-inflazzjoni xprunata mill-profitti jew tal-inflazzjoni frott ir-rġiba; jiddispjaċih li l-każijiet ta' sfruttament rari ġew segwiti mill-Kummissjoni u jitlob li l-linji gwida rilevanti jiġu aġġornati b'kunsiderazzjoni xierqa mogħtija lill-vulnerabbiltà tal-konsumatur;
11. Jirrikonoxxi l-eżistenza ta' bażi legali għal rimedji strutturali kontra l-abbuż ta' pożizzjoni dominanti fis-suq; jesprimi dispjaċir għan-nuqqas ta' rieda mill-Kummissjoni li tindirizza l-pożizzjoni dominanti fis-suq permezz ta' rimedji strutturali; itenni l-istedina tiegħu biex isir użu aħjar mir-rimedji strutturali u tintemm is-supremazija mogħtija lir-rimedji komportamentali;
12. Jilqa' l-prijorità mogħtija lill-akkomodazzjoni mill-Kummissjoni l-ġdida; jistieden lill-Kummissjoni tivvaluta kif il-prinċipji tal-kompetizzjoni tal-UE jaffettwaw il-provvista ta' servizzi ta' interess ekonomiku ġenerali (SIEĠ); jappella għal revizzjoni tas-SIEĠ li tespandi l-eżenzjoni għal akkomodazzjoni affordabbli għal unitajiet domestiċi b'introjtu medju; jistieden lill-Kummissjoni tivvaluta l-pożizzjoni tas-servizzi soċjali ta' interess ġenerali;

Għaqdiet u antitrust

13. Jinnota bi tħassib l-interpretazzjoni tal-Qorti Ġenerali tal-Artikolu 22 tar-Regolament tal-KE dwar l-Għaqdiet fil-Kawża C-611/22 P (*Illumina vs il-Kummissjoni*), li tirrevoka l-approċċ tal-Kummissjoni li taċċetta riferimenti ta' ftehimiet mhux notifikabbli; jirrikonoxxi li r-Regolament tal-KE dwar l-Għaqdiet iħalli lill-Kummissjoni mhux armata biżżejjed biex tindirizza l-akkwizizzjonijiet predatorji; jemmen bis-siħ li l-impatt tad-deċiżjonijiet dwar l-għaqdiet fuq is-suq uniku jiġġustifika ż-żieda ta' bażi legali tas-suq uniku fir-Regolament tal-KE dwar l-Għaqdiet, sabiex il-koleġizlaturi jiġu involuti bis-siħ, b'mod simili għal dak li seħħ fil-każ tal-Att dwar is-Swieq Digitali; ihegġeg lill-Kummissjoni tinkoraġġixxi lill-Istati Membri li għandhom jew li jistgħu

jinvokaw il-kompetenza neċessarja sabiex jirrevedu akkwisti potenzjalment predatorji fid-dawl tal-ligijiet nazzjonali tagħhom dwar il-kontroll tal-għaqdiet, u biex ikomplu jirreferu dawk il-ftehimiet f'konformità mal-Artikolu 22 tar-Regolament tal-KE dwar l-Għaqdiet;

14. Jilqa' l-proposta ta' Mario Draghi għal “difiza tal-innovazzjoni”; jappella, barra minn hekk, biex jitqiesu kwistjonijiet ta' interess pubbliku, bħall-ħarsien tal-klima, is-sostenibbiltà u l-istat tad-dritt meta jigi eżaminat l-impatt ta' koncentrazzjoni fuq is-suq intern;
15. Jappella biex l-oqfsa ta' valutazzjoni tal-għaqdiet jiġu aġġornati biex jirriflettu r-realtajiet tal-ekonomija diġitali, fejn is-saħħa tas-suq tista' tintwera b'modi lil hinn mis-sehem mis-suq tradizzjonali; jappoġġja l-iżvilupp ta' metodoloġiji godda biex jiġu analizzati pożizzjonijiet dominanti mmexxija mid-data u l-effetti tan-network;
16. Jistieden lill-Kummissjoni tindirizza investigazzjonijiet antitrust eċċessivament twal li matulhom il-kumpaniji jkomplu jibbenefikaw mill-prattiki antikompetittivi tagħhom;

Politiki settorjali

17. Jilqa' ż-żewġ kawzi storiċi reċenti li jikkonfermaw l-affermazzjoni tal-Kummissjoni li l-ftehim dwar it-taxxa li l-Irlanda għandha ma' Apple u Google jikkostitwixxi Prattika antikompetittiva;
18. Jenfasizza l-koncentrazzjonijiet inkwetanti tas-suq f'diversi swieq diġitali, bħal dawk tal-media soċjali, il-magni tat-tiftix, l-intelligenza artifiċjali, is-servizzi tal-cloud u r-reklamar online; jissottolinja l-impatt negattiv reali u potenzjali fuq il-kompetittività Ewropea, il-protezzjoni tad-data, is-soċjetà u d-demokrazija; ihegġeg lill-Kummissjoni tindirizza kwistjonijiet li huma speċifiċi għas-suq tat-teknoloġija, inklużi s-setgħa infrastrutturali, l-amalgamazzjoni vertikali u l-ingranagġ fis-swieq diġitali;
19. Jappella għall-infurzar vigoruż tar-regoli kollha tal-kompetizzjoni, inkluż ir-Regolament dwar is-Sussidji Barranin u l-Att dwar is-Swieq Diġitali, biex jiġu indirizzati l-prattiki tal-gwardjani u jitravmu swieq kontestabbli u kompetizzjoni ġusta;
20. Jinnota bi tħassib il-frammentazzjoni f'bosta swieq tal-konsumaturi, inklużi dawk tas-servizzi finanzjarji, it-telekomunikazzjoni u l-enerġija tal-unitajiet domestiċi, u jappella għal integrazzjoni akbar u aktar mgħaġġla tas-suq fejn hemm benefiċċji għall-konsumaturi;
21. Jinnota bi tħassib il-livell għoli ta' koncentrazzjoni tas-suq fis-settur finanzjarju Ewropew, kif ukoll id-dipendenza żejda sostnuta tiegħu fuq fornituri ta' servizzi li mhumiex fl-UE;

Involvement parlamentari

22. Jishaq li l-Parlament għandu jkun involut b'mod suffiċjenti fit-tfassil tal-politika tal-kompetizzjoni; jistieden lill-Kummissjoni tidhol f'negozjati għal ftehim interistituzzjonali dwar il-politika tal-kompetizzjoni;

- o
- o
- o

23. Jagħti iStruzzjonijiet lill-President tiegħu biex tgħaddi din ir-rizoluzzjoni lill-Kunsill u lill-Kummissjoni.

NOTA SPJEGATTIVA

Skont l-Artikolu 56 (2) tar-Regoli ta' Proċedura, in-nota spjegattiva tiġi inkluża aktar qrib il-votazzjoni.

ANNEX: ENTITAJIET JEW PERSUNI LI R-RAPPORTEUR IRĊIEVA KONTRIBUT MINGHANDHOM

F'konformità mal-Artikolu 8 tal-Anness I tar-Regoli ta' Proċedura, ir-rapporteur jiddikjara li rċieva kontribut mill-entitajiet jew il-persuni li ġejjin fit-tnejn tal-abbozz ta' rapport:

Entità u/jew persuna
Autoriteit Consumenten en Markt
Universiteit van Amsterdam
Forvis Mazars
Aedes
EDPIA
BEUC

Il-lista ta' hawn fuq hija mfassla taht ir-responsabbiltà esklużiva tar-rapporteur.

Meta persuni fiżiċi jkunu identifikati fil-lista b'isimhom, bil-funzjoni tagħhom jew bit-tnejn, ir-rapporteur jiddikjara li ppreżenta lill-persuni fiżiċi kkonċernati l-Avviz tal-Parlament Ewropew Nru 484 dwar il-Protezzjoni tad-Data (<https://www.europarl.europa.eu/data-protect/index.do>), li jistabbilixxi l-kundizzjonijiet applikabbli għall-ipproċessar tad-data personali tagħhom u d-drittijiet marbuta ma' dak l-ipproċessar.